







# झुआरी कंपनीक कोट्यांनी रुपयांची कर माफी

## सांकवाळ पंचायत सचिवा आड राज्यपाल, मुख्यमंत्र्या कडेन कागाळ

#### ■ भांगरभूंय । प्रतिनिधी

**वास्को:** झुआरी अॅग्रो कॅमिकल्स कंपनीक कोट्यांनी रुपयांची कर माफी दिवपाक हात आशिल्ले खातीर म्हायती हक्क कार्यकत्तो नारायण नायक हांणी सांकवाळ पंचायत सेक्रेटरी आड राज्यपाल श्रीधरन पिल्लाय, मुख्यमंत्री डॉ प्रमोद सावंत आनी दक्षता खात्यांत कागाळ केल्या. जुवारी आनी तांच्याच पारादीप फोसपेट कंपनी कडल्यान सांकवाळ पंचायतीक घरपट्टी, वेवसाय कर, ऑक्ट्रॉय, रेन्ट बँक फीचे रुपान कोट्यांनी रुपयांची थकबाकी आसा. ती माफ केल्ल्यान सांकवाळ पंचायतीच्या महसुलांचें व्हडा प्रमाणांत लुकसाण जालां हें नायक हांणी राज्यपाल आनी मुख्यमंत्र्यांचे नदरेक हाडून दिला.

कंपनीच्या उत्पादनाची विक्री कमी जाल्ल्यान कंपनीक सुमार २१३५ कोटी रुपयाचें लुकसाण जालां हें कारण दिवन कंपनीन कर माफी दिवची अशी मागणी कंपनीन सांकवाळ पंचायत मंडळाक केल्ली. फॅक्टरी लायसनांत बदल, दुरुस्ती



करपाक परवानगी दिवची अशेंय कंपनीन मागिल्लें. कंपनीचें पारादीप फोसपेट लिमिटेड अशें नामांतरण करपाचो कंपनीचो अर्ज मेळ्ळ्या उपरांत पंचायत सेक्रेटरीन कोट्यावधी रुपयांची कर माफी तांका दिली असो आरोपन नायक हांणी आपले कागाळेंत केला.

थकबाकी वसुली खातीर पंचायत मंडळान तांचे फेब्रुवारी म्हयन्यांत जाल्ले बसकेंत जुवारी कंपनीक

स्मरण पत्र धाडपाचें थारायल्ले मात सेक्रेटरीन ताची दखल घेतली ना. बिट्स पिलानी, के के बिर्ला कडल्यान ४१, ६६, ६६६ रुपये वसूल करून घेवपा खातीर तांका डिमांड नोटीस धाडपाचो तशेंच जुवारी इंडियन ऑयल टेक्नीगाक ऑक्ट्रॉय थकबाकी भरपाक नोटीस धाडपाचो निर्णय पंचायत मंडळान घेतिल्लो. जुवारी कंपनी थकबाकी भरना जाल्यार कायदेशीर रस्तलो घेवपाचेय पंचायतन

मंडळान थारायिल्ले अशें नायक हांणी सांगलां. पंचायत राज कायद्या प्रमाण पंचायत मंडळान घेतिल्ल्या थाराव निर्णयाची कार्यवाही स म्हयन्यांत करपाक जाता. मात हे मजगतीं निर्णयात बदल करपाक मेळना अशी म्हायती तांणी दिल्या.

मात सेक्रेटरीन पंचायत मंडळान घेतिल्ले थाराव कुशीक दवेरून जुवारी कंपनीन फॅक्टरी परवान्यांत बदल- दुरुस्ती करपाक मान्यताय

## अदूं आतां मेरेन डेंग्यूचे ६२ सक्रीय दुयेंती

#### ■ भांगरभूंय प्रतिनिधी

**पणजी:** फाटल्या वर्साचे तुळेंत अदूं गोंयांत डेंग्यू दुयेंतींची संख्या उणी आसा. फाटल्या वर्सा जानेवारी ते मे मेरेन डेंग्यूचे १०८ सक्रीय दुयेंती आशिल्ले. अदूं आतां मेरेन डेंग्यूचे ६२ सक्रीय दुयेंती आसात. फाटल्या कांय दिसांनी दुबावीत दुयेंतींची संख्या वाडत आसा. पूण ताचो अजून निश्चीत अहवाल मेळूंक ना, अशो म्हायती भलायकी खात्याचे मुख्य अधिकारी डॉ. कल्पना महात्मे हांणी दिली.

अदूं सुरवाती पसूनच भलायकी खात्याच्या सगल्या केंद्रांनी जागृताय मोहीम राबयिल्ली. फाटल्या म्हयन्यांत वाळपयंतल्या कांय गांवांनी मोट्या प्रमाणांत डेंग्यूचे दुयेंती मेळिल्ले. चांचणे उपरांत हातूंतले फक्त ५ दुयेंती डेंग्यूचे आशिल्ले. व्हायरस वाडिल्ल्यान लोकांक थंडी, जोर सारकीं लक्षणां जाणवतात.

सध्या शारी वाठारांत दुबावीत दुयेंतींची संख्या वाडत आसा. सध्या कळंगुटे २० डेंग्यूचे दुबावीत दुयेंती मेळ्ळ्यात. तशेंच पणजे १२, फातोड्यां १५ डेंग्यूचे दुयेंती मेळ्ळ्यात. ताका लागून ह्या

# सांगेंच्या बसस्टॅण्डार मदीं आशिल्लो लायटीचो खांबो काडपाची मागणी

#### ■ भांगरभूंय । प्रतिनिधी

**सांगें:** सांगेंच्या बसस्टॅण्डार मदले सुवातेर आशिल्लो लायटीचो खांबो काडून दुसरे कडेन व्हरपाची मागणी खाजगी बस धनयांनी केल्या. भाटी, वाडे, नेत्रावळी वचपी बशीं पार्क करतात थंय हो खांबो आसा. ताका लागून बस ड्रायव्हरांक खांब्याचो त्रास जाता. हो खांबो काडपाची मागणी करून लेगीत वीज खात्याचे सांगें कार्यालय ताचे कडेन लक्ष दिना म्हणून सांगेकार तिडक उक्तायतात.

ह्या खांब्याक लागून बसस्टॅण्डार ल्हान-व्हड अपघात जातात. ह्या खांब्याचे कुशीक मामलेदार कार्यालय आसा. थंय नो पार्किंग सुवातेंत दुचाकी आनी चारचाकी वाहनां पार्क करून लोक मामलेदार कार्यालयांत कामा खातीर वतात. ह्या वाहनांक लागून बस ड्रायव्हरांक बशी बसस्टॅण्डांतल्या भायर काडपाक कुस्तार जाता. फाटल्या सोमाराक



**सांगें बसस्टॅण्डार मदीं आशिल्लो लायटीचो खांबो****(संदीप मापारी)**

कदंब म्हामंडळाची नेत्रावळी वचपी इलेक्ट्रीक बस कश्या कशीं पार्क केल्ल्या ह्या वाहनांक लागून स्टॅण्डांतल्यान भायर काडपाक बरोच वेळ लागलो.

सांगें मामलेदार कार्यालय इमारतींत आनीकूय सरकारी कार्यालयां आसात. थंय कामाक येवपी लोकांच्या वाहनांक लागून हे सुवातेर येरादारीची

कोयंडी जाता. पयलीं हे सुवातेर येरादारी पुलिसाक दवोरताले. कोरेना लॉकडावान वेळार व्हो पुलीस काडिल्लो. आता सांगे बसस्टॅण्डार सगले वेव्हार सुरू जाले तरी तो हावेळ मेरेन परतून दवेरूं ना. येरादारी पुलीस दवेराचो तसेंच लायटी खांबो बेगीन काडचो अशी लोकांची मागणी आसा.

## करमलघांट रस्तो रुंद करपाक १३४७१ झाडां मारचीं पडटलीं

#### ■ भांगरभूंय । प्रतिनिधी

**काणकोण:** गुळें तें करमलघाट रस्तो रुंद करपा खातीर केपें, पिसोणे आनी काणकोण वाठारांतली १३४७१ झाडां मारचीं पडटलीं.

तातूंत सायलाची ४९७२, निलगिरीचीं २०९१, किनळीचीं १७६५, माट्टीचीं १२४८, चारीचीं ३४४. एकेशियाचीं १७९, काजूचीं १६२, अशोकाचीं १६, जांभळीच्या ६ झाडांचो आसपाव आसा.

सध्या येरादारी वाडल्ल्यान करमलघाटांतल्या रस्त्याचें रेंदिकरण करपाची सामकी गरज आसा. झाडां मारून रेंदिकरणाचें काम करपाचो प्रस्ताव बांदकाम खात्यान सध्या तयार केला.

## नुस्त्या वेवसाया खातीर सरकार प्रशिक्षण आनी निधी दिवपाक तयार: हळर्णकार

#### ■ भांगरभूंय । प्रतिनिधी

**म्हापशें:** केंद्र सरकारान पुरस्कृत केल्ल्या येवजण्याचो लाब घेवन तरणाट्या गोंयकारांनी नुस्त्या वेवसाय सुरू करपा खातीर फुडें सरचे. गोंय सरकार ते खातीर तांकां प्रशिक्षण आनी निधी दिवपाक तयार आसा अशें नुस्तेंमारी वेवसाय मंत्री नीळकंण हळर्णकार हांणी सांगलां.

नुस्त्या उत्पादन वाडोवपा खातीर २०१७-१८ वर्सा केंद्रा कडल्यान गोंय सरकाराक ब्ल्यू रिहॅल्युयुशन खाला १४४.१८ लाख रुपये मेळिल्ले. हे येवजणेचो लाब फकत एकल्यानूच घेतलो. वेतुल हांगा २० नुस्तें पोसपाचे २० कॅजूस ताणे लायले नी सरकारी मजत म्हणून १६.१५ लाख रुपये घेतले अशो

### बँक ऑफ इंडियाचो २८ जून मेरेन ब्रँच अदालत उपक्रम

#### ■ भांगरभूंय । पत्रक

**पणजी:** बँक ऑफ इंडियान (बीआयओ) २१ तें २८ जून मजगतीं ब्रँच अदालत उपक्रम परत सुरू केला. हाचे पयलीं २१ तें २६ मे मजगतीं आयोजीत केल्ले बँच अदालतीक गिरायकां कडल्यान बरो प्रतिसाद मेळ्ळल्यान ती परत आयोजीत करपाचो निर्णय बँकेच्या अधिकार्यांनी घेतिल्लो.

पुराय देशांतल्या बँक फाट्यांनी हो उपक्रम सुरू आसतलो. कोवीड म्हामारीच्या काळांत बँके कडल्यान रीण घेतिल्ल्यान ताचे हप्तें फारीक कुस्तार जाल्ल्यान तांची थकबाकी वाडिल्ली. ताकां थाकाय दिवपा खातीर ब्रेंच अदालतींत यत्न करतले. जांची ५ कोटी रुपयां मेरेन कृशी, एमएसएमई. किरकोळ आनी पर्सनल रीण आसात. ताकां तांची थकबाकी फारीक करपा

तशेंच कर माफी मेळोवपाक ना हरकत दाखलो दिलो. पंचायतीच्या आवटवर्ड रजिस्टरा वरवीं आपणे हें पळयले आनी आपल्याक धफको बसलो अशें नायक हांणी म्हणलां. कंपनी कडल्यान कोट्यांनी रुपयांची कर थकबाकी येवपाची आसा हे खबर आसून लेगीत २ आनी ४ जूनाक कंपनीक ना हरकत पत्र धाडून सेक्रेटरीन ताका आशिल्ल्या अधिकाराचा गैरवापर केला असो आरोप तांणे केला. पंचायत राज कायद्याच्या कलम ५४-२ प्रमाण कर माफी दिवपाचो अधिकार ना हे नायक हांणी स्पश्ट केलां.

राज्यपाल, मुख्यमंत्री आनी दक्षता खात्याक सादर केल्ल्या आनी निवेदन कागाळेंत नारायण नायक हांणे पंचायत सेक्रटरी आड फौजदारी गुन्यांव करचो, ताका सेवेंतल्यान बडतर्फ करून ह्या पुराय कर माफी प्रकरणाची चवकशी करची अशी मागणी केल्या. संबंदितांनी हाची दखल घेतली ना जाल्यार प्रकरण पंतप्रधानांच्या कार्यालयांत व्हरपाची शिटकावणी तांणी सरकाराक दिल्या.

# हेडक्लार्का सयत म्हापशें पालिकेंतलीं ३५ पदां रद्द: ५० आसात रिकामी



म्हापशें नगरपालिका इमारत

#### ■ भांगरभूंय । उमेश झर्मकार

**म्हापशें:** म्हापशें नगरपालिकेंत हेडक्लार्का सयत वेगवेगळीं ३५ पदां रद्द जाल्यांत जाल्यार ५० पदां सध्या रिकामी आसात. पालिका मंडळ, पालिका प्रशासन अधिकारी आनी पालिका प्रशासनाच्या घाळपणाक लागून ही पदां एक तर रद्द जाल्यांत ना जाल्यार रिकामी आसात.

२०१५ तें २०१८ मजगतीं सेवा निवृत्त जाल्ल्या कर्मचाऱ्यांची पदां वेळार भरलीं नात. ताका लागून पालिकेंतलीं इतली पंदा सद्या रिकामी जाल्यांत. एकाद्रें पद रिकामें जातकूच तीन वर्सां भीतर तें खात्यांगर्त बडटी समितीची (डीपीसी) बसका घेवन तें भरपाची प्रक्रिया सुरू करपाक जाय आसता. हे

# जाण्टेले बायलेक देखभाल खर्च दिवपाचो मुरगांव लवादाचो आदेश

#### ■ भांगरभूंय । प्रतिनिधी

**मुरगांव:** बायणा हांगचे श्रीमती इंदिरा हळर्णकार (८५) हे जाण्टेले बायलेक म्हयन्याक १० हजार देखभाल खर्च तशेंच तिगेलें घर सारकें करून दिवपाचो आदेश तिगेली सुनेक मुरगांव तालुको देखभाल लवादान दिला.

आपली सून उज्वला हळर्णकार आनी नातू अभिषेक आपल्याक पळयनात अशी कागाळ इंदिरा हिणे ज्येश्ठ नागरीक आनी पालक देखभाल कायद्या खाला देखभाल लवादा कडेन केल्ली. मुरगांव तालुको ज्येश्ठ नागरीक मंचाचो अध्यक्ष अनिल चोडणकार हाणे तिची बाजू मांडली.

सुनेन मायचे घर आपल्या नांवार करून घेतला. आपूण दुसरे कडेन रावता आनी मायच्या घरांतल्यो कुडी भाड्यान दिल्यात. स्वताच्या घरांत एके ल्हानशे कुडींत इंदिरा रावता. पावसाच्या दिसांनी ही कूड गळटा. भाड्या पयशे सून मायक



दिना आनी तिका पळयना ही गजाल चोडणकार हांणी लवादाचे नदरेक हाडून दिली.

लवाद अधिकारी आनी मुरगांवचो

गोंय राज्य प्रदुशण नियंत्रण मंडळ

GOA

पिळण उद्देगीक वसणूक लागसार, साळगांव सेमिनरी मुखार

साळगांव, बार्देस गोंय ४०३५११

क्र. १/९४/१८-पीसीबी/एडीएमएल./४७७५

तारीख: २१/०६/२०२१

शुब्दीपत्र-१

निविदा कळोवणी

गोंय राज्य प्रदुशण नियंत्रण मंडळ, साळगांव, गोंयच्या आवारांत कॅण्टीन चलोवपा खातीर निविदा आमंत्रित करपी निविदा अधिसूचोवणी क्रमांक १/९४/१८-पीसीबी/एडीएमएल/२४८६ तारीख १६/०५/२०२२ ही तारीख १७/०५/२०२२ ह्या दिसा प्रकाशीत केल्ली. निविदा वेळापत्रकांत फुडले तरेन सुदारणा केल्या.

- निविदा दस्तावेज जारी करपाची निमाणी तारीख २८/०६/२०२२ दिसा दनपारच्या १२.०० वरां मेरेन.
- सादर करपाची निमाणी तारीख २८/०६/२०२२ दिसा दनपारच्या ३.०० वरां मेरेन (गोंय राज्य प्रदुशण नियंत्रण मंडळ, तळ मजलो हांगाच्या प्रवेश विभागा कडेन बॉक्स दवरलां, तातूंत निविदा जमा करची).
- सोलबंद निविदा उगडपाची तारीख आनी वेळ २९/०६/२०२२ दिसा दनपारच्या ३.०० वरांचेर गोंय राज्य प्रदुशण नियंत्रण मंडळ, साळगांव गोंय ह्या कार्यालयांत.

वयर उल्लेख केल्ल्या निविदा कळोवणेंतलो हेर सगलो आशय तसोच उरतलो. निविदा दस्तावेज कार्यालयांतल्यान फुकट एकठांय करूंक शकता/ कार्यालयाचे बॅन्सायटी वयल्यान थेट डावनलोड करपाक शकतात: goaspcb.gov.in.

**डीआय/एडिब्हिटी/५७८/२०२२**  
**मास्क घालात, समाजीक अंतर पाळात, हाताची नितळसाण राखात.**

कदंबा येरादारी म्हामंडळ लिमिटेड

(गोंय सरकाराचो उपक्रम)

कार्यालय: परायसो दे गोवा, आल्ट पर्वरी, बार्देस - गोंय ४०३ ५२१

फोन: ०८३२-२४१५९०१/०२/०३/२४१५६०६    फॅक्स: ०८३२-२४१५९०३

ई-मेल: kadambapo@yahoo.com

CIN: U३४१०२GA१९८०SGC०००४०७

केडीसी/एई(सी)/२/शौचालय- निविदा/२०२२-२३/२२०

तारीख: २०/०६/२०२२

निविदा कळोवणी

कदंबा येरादारी म्हामंडळ लिमिटेड (केटीसीएल) आल्ट पर्वरी, वतीन सार्ववस्थापक, इत्सूकांकडल्यान (पयशे फारीक करून वापरपाच्या भौशीक संडास सांबाळपाचो गरजेचो अणभव आशिल्ल्या) नव्या म्हापशें आंतरराज्य तात्पुरतो दिवचल बस स्थानक आनी सांखळे बस स्थानकाचेर पयशे फारीक करून वापरपाच्या भौशीक संडास सांबाळपाक आनी कंत्राट पद्दतीचेर शुल्क आकारपा खातीर निविदा मागयता.

नेम आनी अटी आशिल्लो निविदा फॉर्म कदंबा येरादारी म्हामंडळ लिमिटेडच्या लेखा विभागा कडल्यान, परायसो द गोवा संकुल, आल्ट-पर्वरी हांगाच्यान २३/०६/२०२२ ते ०४/०७/२०२२ मेरेन सांजे ५ वरां मेरेन १२००/- रुपया फारीक करून (परत न मेळपी) व्हरूं येता.    निविदा ०५.०७.२०२२ दिसा दनपरां ३ वरां मेरेन घेतले आनी त्याच दिसा दनपरां ३.३०    वरां उपरांत उक्ती करतले.

कसलेंच कारण दिनासतना खंयचीय वा सगळ्यो निविदा स्वीकारपाचो वा न्हयकारपाचो अधिकार कदंबा येरादारी म्हामंडळ लिमिटेडाचो सार्ववस्थापक राखून दवरता.

**डीआय/एडिब्हिटी/५६९/२०२२**  
**मास्क घालात, समाजीक अंतर पाळात, हाताची नितळसाण राखात.**







# राज्य कुटुंब कल्याण ब्युरो

भलायकी सेवा संचालनालय-गोंय

## पाळटा

### खर अतिसार नियंत्रण पंदरवडो

22 जून 2022 ते 6 जुलय 2022 मेरेन

प्रतिबंधात्मक उपाय केल्यार तुमच्या भुरग्याची अतिसाराच्या संसर्गा पसून राखण करपाक शकतात



बरें सेनिटेशन  
आनी नितळसाण



पयल्या स म्हयन्यां खातीर  
फक्त स्तनपान



पिवपाचें निवळ  
उदक



पुर्क ए  
व्हिटामीन



कमी-आस्मोलारिटी ओआरएस,  
झींक आनी निरंतर आहार



रोटाव्हायरसाची  
लस दिवप





# गांवदी पिकां कडेन आडनदर नाका

गोंयांत कश्टकरी लोकांचो आंकडो नेटान उणो जायत आसा. केळीं, कांळगां, भेंडे, वीरवील, तवशीं, कांटे कणगां, तांबडी भाजी अशा फळां-भाजयां खातीर कांय गांव फामाद आशिल्ले. मात आतां त्या गांवांचें खाशेलेंपण पुसलां. शारां लागसारच्या गांवांनी शेतांत इमारतींचें पीक उबें रावलां. आतां गोंयचे बाजारपेठेंत गांवठी म्हूण भाजयो, फळां मेळटात, तातूंत हुबळी, बांद्याचो म्हाल मिस्तुराद आसता. गोंयांत वेवसायीक पांवड्यार शेती, बागायती जायना. कांय आडवाद आसात, ना अशें न्हय, पूण बेळगांव, हुबळीचेर आमकां अवलंबून रावचेंच पडटा. नाल्लाचें बाबतींतूय तेंच. कोरोना काळांत थोडे गोंयकार मातयेंत देंविल्ले. आजून ते शेत, पोरसां रोंयतात, काय नोकरी करतात, तें कळना. शेत, पोरसां, कुळागरां वसोवप्यांक सैमिक संकश्टाक तोंड दिवचें पडटा. जनावरांचोय त्रास जाता. ते खातीर शेतकार आदार निधी येवजण आसा. आतां तिचो विस्तार केला. माड, माडी, काजू हांकांच लुकसाण भरपाय मेळटाली. आतां चिकू, अणस, पोपाय, पणस, भेंडे, ऊस, चिकू, आंबे,

### भौस

## अश्टताशी व्यक्तिमत्व : शेखर नायक

**भजनी कलाकार , नाट्य कलाकार, पत्रकार आणि समाजसेवक शेखर** रामनाथ नायक. घरात सदांच सांस्कृतिक संस्कार. सुमन आणि रामनाथ सातू नायक हांचो हो चवथो पूत. ल्हानपणा सावन ताका कलेची आवड. सांगेच्या देवळांनी जावपी भजन, पालखी, गायनात तो सदांच फुडें आसता. तबलावादनुय तो बेस बरें करपी. जल्मजात गोड आशिल्लो तांचो ताळो सहजतायेन दुसऱ्यांचें लक्ष ताचे कडेन ओडून घेता. सुनापरान्त ह्या कोंकणी दिसाळ्यांत तांणी प्रतिनिधी म्हूण कितलीशींच वर्सां काम केलां. तशेंच तरुण भारत, गोवन वार्ता, नवप्रभा ह्या वर्तमानपत्रांनी काम केलां. कितल्याशाच कोंकणी तशेंच मराठी नाटकांनी भुमिका केल्यात. पायकदेव संस्थान तेमचेवाडे हो रंगमाचयेर भुमिका रंगयल्यात. ते एक बरे नाट्य कलाकार. सं. सौभद्र, सं. अमृत मोहिनी, सं. सिंहाचा छावा, हर हर महादेव, आग्राहून दख्खन, सिंहगड, स्वातंत्र्याची सिंहगर्जना, रायगडाला जेव्हा जाग येते, लग्न शांतूच्या मेहुणीचं आनी कोंकणी पिंपळ पेटला, मुक्तातार्ई ,चैतन्याक मठ ना, जैत ह्या नाटकांनी तांणी काम केलां.

पायक देव प्रासादिक सांस्कृतिक मंडळ, सांगे, जेसी सांगें हे संस्थेचें अध्यक्षपद तांणी सांबाळ्ळां. सृजन सांगे, कलाविष्कार, संगमपुर सार्वजनिक गणेशोत्सव मंडळ सांगे ह्या संस्थांनी सक्रीय काम केलां. सांगे पत्रकार संघाच्या अध्यक्षपदाचेर वावर केला, भारतीय जेसी विभाग ११ चे राज्य संचालक पद सांभाळ्ळां. सांगे पत्रकार संघ, ज्युनियर चेंबर इंटरनॅ-शनल मळार बरो वावर केल्ले खातीर हेन्री गिर्साँबियर

फेलोशीप, मिरकल हायस्कूल सांगे वतीन मानपत्र, वाडें, कुर्दी गणेशोत्सव मंडळ, सुमन प्रकाशन ह्या संस्थांनी ताचे सत्कार केल्यात. फुडल्या वाटचाली खातीर ताका येस आंवडेटा.

**दीपक शिरोडकार**  
**9527557172**

### सालांत

आयच्या संवसाराची उदरगत करपाक तरणाटे हो एकूच सक्षम घटक म्हणून पळयतात. देशाची उदरगत, येवपी काळ आनी निर्माण जावपी अडचणी आयच्या ह्या तरणाट्यांचेर आदारून आसतात. विचारांनी मनशाच्या जिविताक सदांच आकार दिला. गिन्यान ही एक चालू आशिल्ली प्रक्रिया. नवें गिन्यान मान्य करून तें वेव्हारांत हाडपी लोक रोखडेच येसस्वी जातात. विचार समजले ते मुखार गेले. तरणाटी पिळगी हो देशाची फुडार. फुडार उजवाडाचो दिसता जाल्यार हे पिळगेक योग्य आकार दिवपाची गरज आसा.

भुरग्यांच्या मनरिजवणेच्या विचारांत मुळावो बदल जाला जाल्यार तांची वागणूक तशीच आसतली नी? तरणाटे पिळगेक योग्य दिशेन मार्गदर्शन करपाची गरज आसा. ही जापसालदारकी पालकांची तशेंच समाजाची. दरेका पालकांन आपल्या कुटुंबा खातीर वेळ काडपाची गरज आसा.

तरणाट्यांक मार्गदर्शन करपा खातीर पालकांनी तांकां बऱ्या आचाराची दिका दिवची. भुरगीं चुकीचीं आसल्यार तांकां आत्मज्ञानान सुदारपाक जाय. संस्कारांचें गुपीतच तरणाट्यांची दिका आनी स्थिती सुदारपाक मदत करता. पालक आनी भुरग्यां मदीं संवाद आसप खूब गरजेचें. पूण, पालक पयशे जोडपाक कश्ट घेतात. भुरग्यां कडेन उलोवपाक लेगीत तांकां वेळ मेळना. भुरग्याक म्हत्वाची भेट दिवप म्हणल्यार आपली जापसालदारकी सोंपप ही मानसिकताय पालकांनी बदलची.

त्रिकोणी कुटुंबांत एकामेकां कडेन संवाद सादपाची गरज आसतली तेन्नाच खरी प्रेरणा मेळटली. आदीं एक कुटुंब एकठांय आशिल्लें भुरग्यांची चूक जाली जाल्यार तांचे काका, ताचीं भुरगीं, व्हडलो भाव ताका मारताले, देखून तांचो अहंकार आनी अहंकार मरताले. आतां पालक आपल्या भुरग्यांकय तापय नात, देखून ताका कोणाचेंय आयकुपाची संवय ना. मारप पयस आसता, देखून आवय-बापूय मात्सो बोवाळ करता जाल्यार मागीर अशे अती प्रवृतींत व्हड जाल्लीं भुरगीं आत्महत्या करपाची प्रवृती आसता.

भुरग्यांक स्वातंत्र्य आनी मनमानी हांचे मदलो फरक समजून घेवपाची

आवाळे, भिरंड ह्या फळझाडांचें लुकसाण जाल्यारूय शेतकाराक भरपाय मेळटली. शेतकार, बागायतदारांक ते खातीर रोखडोच अर्ज करचो पडटलो. कृशी अधिकारी मागीर पळोवणी करून अहवाल दितले. ते प्रमाण चडांत चड 1 लाख 60 हजार रुपयांची भरपाय मेळटली. फक्त शेतकार, शेतकी क्लब वा कृशी कडेन संबंदीत आपमजत गटांकूच हे येवजणेचो लाव मेळटलो. भाताचें शेत, नासणें, भाजयांची पोरसां हांकां हॅक्टरा फाटल्यान 40 हजार रुपया भरपाय दिवपाची तजवीज पोरुं केल्ली.

सरकारान शेतकार आदार निधी येवजणेचो विस्तार केला. म्हणटकच आतां कृशी उत्पन्नाक भरती येतली, अशी आस्त बाळगुपाची? सुरवेकूच म्हणलां ते प्रमाण, मातयेंत हात, पांय म्हेळे करपाची हालींसराक कोणाची तयारी ना. झाडां, पेडांची आवड आशिल्ले, पावसाच्या दिसांनी तीं रोयतात तितलेंच. थोड्यांची

**आपापल्या राज्यांतलींय पारंपरीक फळां, भाजयो तिगून दवरपाक केंद्र सरकारान उर्बा दिवंक जाय. आमचें तें वायट, दुसऱ्याचें तें बरें, ही मानसिकताय वचून .....**

## कोंकणी एकवटाचो हुस्को

जांकां थोड्यांक मराठी सारकी उलोवपाक येना, असल्या कांय मराठी आपली आवयभास म्हणपी लोकांनी, मराठी गोंयची राजभास जावची म्हूण आझाद मैदानार जमात एकठांय केली. सदां भाशेनूच तरणाटे तांचे वांगडा नात म्हूण शीण काडलो आनी ताकाय सरकाराक जबाबदार धरलें. समाजीक माध्यमांचेर तांचें ह्या आनी हेर विचारांचें बरेंच हाशें जालें.

राजभास ही वेव्हारा खातीर वापरपाची भास. तिचें भावने कडेन कांयच देणें घेणें ना. हिंदू लोक देवाचीं भजनां मराठींतल्यान गायतात म्हूण ती राजभास जावपाक शकना. देखून राजभाशेचो हेत मतींत घेनासतना त्या जमातीन केल्लीं विधानांचें हाशें जालें.

कोंकणीचें बळगें दिसान दीस वाडटा. ताची जाणूय राजकर्त्यांक आसाच. कोंकणी लोक सगल्या राजकी पक्षांनी भरसल्यात. देखून राजभास कायद्याक हात लावपाक खंयचेंय सरकार धजत अशें दिसना. कोंकणी लोक सगल्या राजकी पक्षांनी भरसल्यात ही गजाल एके वटेन जमैची बाजू. पूण ही हुस्क्याचीय बाजू. हुस्क्याची इतल्याच खातीर, सर्व धर्म समभाव आनी एकचार वांगडा घेवन वचपी पयलींची कोंकणी चळवळ आतां राजकी लागींपणाक लागून भंगपाक लागल्या. सरकारान कोंकणी आड कितेंय पावल मारल्यार कोंकणी लोक एकठांय येनात, वयल्यान कांय जाण तर दोन पावलां मुखार वचून तें कशें सारकें हें सागपाचो यत्न करतात.

कोंकणी चळवळीचो आनी भाशीक वादाचो फायदो शेगीत पणान राजकी पक्षांनी घेतला. हातूंत खंयचोच पक्ष अनवाळो ना. वेंचणूक लागीं येतकूच लोकांच्या एकवटाक फूट घालून धुवीकरण करप हें पयलींच्यान राजकी खेळींत चलत आयलां आनी तशें करप हें राजकारणाचो भाग जालां. वेंचणूक म्हऱ्यांत पावतकूच पयलींच्या काळांत भाशीक वाद करून वतां एकटावपा खातीर वक्तव्यां जातालीं जाल्यार हालीं हालीं समाजीक एकवट फोडपा खातीर मुर्त्यो फोडप, लोकांक धर्मा वयल्यान भडकावपाचीं उलोवपां करप जाता. पयलीं भाशीक वाद करपाचो यत्न करतना कोंकणी मनीस एकठांय येतालो. आतां कोंकणी परस राजकी पक्षाक चड लागींपण आशिल्ल्यान समाजीक एकवट फोडपाच्या



फार्मा आसात, ते मात मानाय दवरून उत्पन्न घेतात. पूण हौस, आवड, छंद म्हूण. वेवसायाचे नदरेन शेत, कुळागर फुलोवपी खूब उणे. सरकारान गोंयांत फळांचें नेमकें कितलें उत्पन्न जाता, कितलो म्हाल भायल्यान येता, ताचो आंकडो नेमान जाहीर करपाक जाय. ताचे वयल्यान गोंयच्या शेतकी मळाचेर नेमकें कितें चल्लां, ताचो अदमास येतलो. फक्त ‘आदार’ घेतलो, उत्पन्न मात आसा तितलेंच, अशें जावंक फावना.

म्हत्वाची गजाल, म्हणल्यार खास गोंयचीं फळां, भाजयो हांची जपणूक जावप गरजेचें. अर्थांत तांच्या उत्पन्नांतूय वाड जावची. गोंयकारांक जाणवलां आसतलें, भायल्यान येवपी जायत्या फळांच्यो, भाजयांच्यो जाती बदल्ल्यात. आदले मके गायब जाल्यात. आतां येतात ते स्वीट कॉर्न म्हणल्यार खरेंच गोड- गोड मके. तवशीं मेळटात तीं दाट सालीचीं. तरातरांचे भेंडे, वांगयीं येतालीं. तांची आवक उणी जाल्या.

भायल्या पोपायांक रुच ना. गोंयचे भेंडे, तवशीं, पिपऱ्यो, वांगयीं, वाल, पोपायो, काळगां, चिटक्यो, कांदे .... कांय गांव, शारां सोडलीं जाल्यार कमी जाल्यात. हाचो अर्थ उत्पन्न देंवलां. तें त्या गांवां पुरतेंच उरलां. मातयेचो दर्जो देंवला, म्हूण पिकांचेर परिणाम जाला, अशें कांय जाण म्हणटात. ते विशीं जाणकारांक चड खबर आसतलें. गोंयच्या पोरण्या गोंयच्या कृशी संशोधन संस्थेच्या पालवान कृशी खात्यान आमच्या गोंयच्यो पारंपरीक फळ, फळ भाजयांच्यो जाती सांबाळपाक जाय. त्यो पुराय राज्यभर पातळटल्यो हे खातीर यत्न करपाक जाय. शेतां, कुळागळां, पोरसां रोवप उणें जालां, तातूंत गोंयच्या जातीं कडेन आडनदर केली जाल्यार त्यो पुराय नश्ट जातल्यो. चड उत्पन्न मेळटा म्हूण सगलेच शेतकार हायब्रीडाच्या फाटल्यान लागल्यात. ताचें मन वळोवन आपापल्या राज्यांतल्योय पारंपरीक फळ, भाजयो तिगून दवरपाक केंद्र सरकारान उर्बा दिवंक जाय. आमचें तें वायट, दुसऱ्याचें तें बरें, ही मानसिकताय वचून स्वाभिमान जागो जातलो, तेन्नाच आमच्या गांवठी कृशी उत्पन्नांक बरे दीस येतले.

### होमखण



**कोंकणी चळवळीक भावनीक बुन्याद घालचे परस म्हलगड्यांनी तर्कांची बुन्याद घालून दिली. ते खातीर समेस्त गोंयकारांनी तांच्या उपकारांत रावपाक जाय.**

बुन्याद घालचे परस म्हालगड्यांनी तर्कांची बुन्याद घालून दिली. ते खातीर समेस्त गोंयकारांनी तांच्या उपकारांत रावपाक जाय. आयज ही बुन्याद हालपाक लागिल्ल्याचें नदरेक येता आनी हुस्को दिसता.

सत्ता ही नशा. आनी नशा चडटकूच आपूण कितें करतां तें खबर आसना. राजकारण हें हे नशे लागीं व्हरपी निसण. देखून राजकारणांत आपूण/ आपलो पक्ष निवडून येवन सत्ता हातासपा खातीर खंयच्याय थराक पावपाची राजकारण्यांची तयारी आसता. समाजीक फूट घालपाच्या तांच्या यत्नांक बळी पडप आनी तांकां सहकार्य करप हें वाडपाक लागलां. शिकिल्ले लोक दुसऱ्या धर्माचेर, त्या धर्मांतल्या लोकांचेर इतले दुस्वासान उलयतात तें पळयतकूच हुस्को वाडटा. आपल्या धर्मांतल्यो मतीक पटनाशिल्ल्यो चाली रिती विज्ञानीक नदरेन कश्यो सारक्यो हाचेर तर्क येतात तें पळोवन कीव येता. चूक तें चूक आनी सारकें तें सारकें म्हणपाची आमची कुवत आनी धमक ना जाता काय हाचोय हुस्को जाता.

कोंकणी चळवळींतले लोक जितले बेगीन धर्माच्या नांवान जावपी फोडाफोडींतल्यान भायर सरून एकचारान वावुरपाक लागतले तितलें कोंकणी चळवळीक आनी पर्यायान गोंयकारपणाक बरें आनी मनीसजातीकूय बी.

**(लेखक कोंकणी कार्यकर्ते आसात.)**



**चेतन आचार्य**

**9422389290**

### म्होंवा बोट

### पावस

*म*नशाचे जिणेक पावसाची खूब गरज. पावस हो कितें ? हें प्रत्येकान समजून घेवप खूब गरजेचें. गरमेच्या दिसांनी जेन्ना कडक वतांत धर्तरी तापून गर्मी सोंसूक जायना तेन्ना प्रत्येक जिवाक पावसाची याद येताच आसतली आनी तेन्ना तो विचार करता आसतलो की हो पावस केन्ना येतलो...? आनी जेन्ना पावस येवपाक लागता तेन्ना प्रत्येक जिवाचें मन समादानी जाता. पावस आयलो की सगलें सैम खुशालभरीत जाता. पयल्या पावसांत तर मन तृप्त जाता, धर्तरी ओली विण जाता, मातयेचो म्होवाळ वास येवंक लागता, वतांत करपून बोडकीं जाल्या झाडांक नवी कोमरी फुटता. तक्यो, न्हंयो भरून व्हांवतात. पुराय सैम पाचवें पाचवेंच जाता, जसो की धर्तरेन पाववो शालू न्हेसता. पावस खूब तरांचो आनी वेगवेगळ्या रुपांचो. आमचे सामकार येतना तो आपले वांगडा जायते कितें घेवन येता आनी आमकां दिता. पावसाचे थेंबे आगार पडटाच मन धादोसता, पावसांत भिजपाची उमेद येता, भुरग्यांच्या भुरग्या मनाक पावसांत नाचूं शे दिसता. गड्ड्यांनी, कोंयडो बात, पाटयांनी, नगोऱ्यांनी, खो खो, लंगडी, कबड्डी..... अशें पावसाळी खेळ खेळूंशे दिसतात. कागदाचीं व्हडीं करून व्हांवत्या उदकांत सोडुशी दिसतात. थोड्यांक पावसांत आपल्या पोरसांत फुलझाडां लावचीशीं दिसतात. शेतकार्यांक तर पावसाची चड गरज. हो पावस सगल्यांकूच आवडटा आनी जाय जाय सो दिसता. पावस जर नाशिल्लो जाल्यार जितो जीव आसचो नासलो. पावस जर नाशिल्लो जाल्यार मोर नाचूक शिकचे नासले. पावस जर नाशिल्लो जाल्यार बेबें कशें रडटात हे आमकां कळचें नासलें. पावस आसा म्हूण संवसार आसा. पावस आसा म्हणून झाडां जगतात, फुलां फुलतात. दर्याचें अस्तित्व पावस, प्रत्येक जिवाचें जिवीत तो पावस.....



**अविनाश कुंकळकार**

**7875237830**

■ **मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट

प्रिंटर्स प्रा. लिमिटेड, प्लॉट नं. 234, थियो इंडस्ट्रीयल इस्टेट कससवाडो, म्हापशें-गोंय हे सुवातेर **छापून** दुसरो

माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)

■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फ़ोन नं. **2405952**.

■ **ई-मेल:** [bhaangarbhuin@gmail.com](mailto:bhaangarbhuin@gmail.com) (बातल्या खातीर) [bhaangarbhueditorial@gmail.com](mailto:bhaangarbhueditorial@gmail.com) / (लेख आनी

साहित्या खातीर ) / [bhaangarbhuinadv@gmail.com](mailto:bhaangarbhuinadv@gmail.com) (जायरातीं खातीर), ■ **सुचोवणी:** अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.



# पोरणे किल्ले आनी स्मारकांचो पुनर्बांदणी करपाची येवजण : मुख्यमंत्री

## मुख्यमंत्री: हिरवे गुरुजी आनी शेषनाथ वाडेकर हांच्या स्मारकांचें नुतनीकरण

■ भांगरभूंय । प्रतिनिधी

**पेडणें:** पोरणे किल्ले आनी हुतात्मा स्मारकां परत बांदून राज्याची उदरगत करतलों, अशो गवाय मुख्यमंत्री डॉ. प्रमोद सावंत हांणी दिली. ते तेरेखोल हांगा हुतात्मे हिरवे गुरुजी आनी शेषनाथ वाडेकर हांच्या स्मारकांचें नुतनीकरण तशेंच भुमिपूजन कार्यावळीक उलयताले.

ह्या वेळार थळावे आमदार जित आरोलकार, पेडणें मतदार संघाचे आमदार प्रवीण आर्लेकार, जिवनदायिनी संस्थेचे अध्यक्ष नाना उर्फ नारायण सोपटे केरकार, हिरवे गुरुजींचे पूत प्रदीप हिरवे आनी तांच्या कुटुंबांतले हेर वांगडी हाजीर आशिल्ले.

आमदार जीत आरोलकार हांणी, हांगा हिरवे गुरुजी आनी हुतात्मा शेषनाथ वाडेकर हांचें स्मारक जावचें म्हणून खूब फावटीं यत्न केले.



हिरवे गुरुजी आनी शेषनाथ वाडेकर हांच्या स्मारकांच्या भुमीपुजना वेळार मुख्यमंत्री प्रमोद सावंत. वांगडा आमदार आरोलकार आनी हेर मानेस्त.

जिवनदायिनी संस्थेन सरकाराक निवेदन सादर केल्लें. गुरुजी हांच्या कुटुंबाची आनी सरकाराची भेट घेवन तांकां निवेदन सादर करून हांगा स्मारक उबारपाची मागणी केल्ली.

हे मागणेची दखल घेवन मुख्यमंत्री डॉक्टर प्रमोद सावंत हांणी स्मारकाचें भुमिपूजन केल्ले खातीर तांणी समाधान उक्तायलें.

मुख्यमंत्री डॉ. प्रमोद सावंत

हांणी तेरेखोल केरी हांगा आशिल्ल्या अर्देवट पुलाचेरूय लक्ष घालचें अशी मागणी आमदार आरोलकार हांणी ह्या वेळार केली.

हिरवे गुरुजी हांचे पूत प्रदीप हिरवे

आपल्या कार्याकाळांत हें स्मारक उबें जालां. गोंय मुक्तीच्या साठाव्या वर्सा निमतान पुराय राज्यभर साबार कार्यावळी जातना हीं स्मारकां उबीं रावल्यांत. ताका लागून आतां हिरवे गुरुजी आनी शेषनाग वाडेकर हांच्या यादीचेर उजवाड पडटलो. तशेंच हे सुवातेर दर वर्सा गोंय मुक्ती दिसा आनी भारत स्वातंत्र्या दिसा कार्यावळी जातल्यो. हांगा दोगाय हुतात्म्यांचें स्मारक उबारिल्ल्यान दर वर्सा तांकां आर्गां ओंपतले, अशें मुख्यमंत्र्यान सांगलें.

हांणी, हिरवे गुरुजी हांचे जयंती दिसा गोंय सरकारान तांचें स्मारक उबारपाचो निर्णय घेतलो. ह्या निर्णयाक आपूण आनी आमचें कुटूंब येवकारता. हांगा दर वर्सा कार्यावळी जावपा खातीर एक सभाघरूय उबारचो अशी मागणी तांणी ह्या वेळार केली.

## पर्वी जालो सुटके झुजारी आनी गुणेस्त विद्यार्थ्यांचो भोवमान



डॉ. बाबासाहेब आंबेडकर समिती आनी कला संस्कृती संचालनालय हांच्या जोड पालवान आयोजीत कार्यावळीक हाजीर आशिल्ले समाजकल्याण मंत्री सुभाष फळदेसाय आनी हेर मानेस्त.

■ भांगरभूंय । बातमीदार

**हरमल:** डॉ. बाबासायब आंबेडकर समिती आनी कला आनी संस्कृती संचालनालय हांच्या जोड पालवान 8 सुटके झुजारी आनी गुणेस्त विद्यार्थ्यांचो भोवमान डॉ. राममनोहर तोरिया सभाघर, पर्वरी हांगा जालो.

ह्या सुवाळ्याक मुखेल सोयरे म्हणून समाजकल्याण मंत्री सुभाष फळदेसाय, जाल्यार सचीव संजीव गडकार, आपोआय गोंय राज्य अध्यक्ष सतीश कोरागांवकार, अध्यक्ष बाबलो आगरवाडेंकार, कार्याध्यक्ष सखाराम कोरागांवकार, भारतीय बौद्ध महावसकेचे अध्यक्ष एस. के. जाधव हाजीर आशिल्ले.

ह्या वेळार सुटके झुजारी रोहिदास देसाय, राया शिरोडकार, ज्योकीम पिंटो, यशवंत आत्माराम मळीक, स. दुलो काकोडकार, स. अर्जुन परवार, शिवा बेंतकीकार, स. विठ्ठल परवार

हांचो शाल, श्रीफळ आनी यादस्तीक भेटोवन भोवमान जालो.

तशेंच समाजांतल्या गुणेस्त आनी उंचेलें शिक्षण घेवपी विद्यार्थी डॉ. रिचा परवार (वैजकी), शुती कोरागांवकार (12वेक पयली श्रेणी), महादेव दत्ताराम फळदेसाय (ऑटोमोबायल इंजिनिअरींग), साईल सोमनाथ परवार (वकील), डॉ. आकाश आगरवाडेंकार (वैजकी), मनीला आगरवाडेंकार (इंजिनियर), डॉ. नेहा राजन फ़रास (फिजियोथेरापिस्ट), डॉ. मयूर बी आगरवाडेंकार (वैजकी) हांचो भोवमान जालो.

समाजकल्याण मंत्री सुभाष फळदेसाय हांणी समाज भावांक आनी जेष्ठ सुटके झुजार्यांक परबो भेटयलीं. कार्यावळीचें सुत्रसंचालन अशोक परवार आनी सुहास कांबळे आनी वासंती परवार हांणी उपकार मानले. 'विचार वैभव' ह्या मासिकाचे संपादक तुकाराम शेठगांवकार आनी डॉ. आंबेडकर समितीच्या वांगड्यांचो भोवमान अध्यक्ष

बाबलो आगरवाडेंकार हांचे हस्तुकीं जालो.

हे कार्यावळीच्या दुसऱ्या सत्रांत डॉ. उल्हास चांदेलकार हांचें मार्गदर्शन जालें. गोंयच्या कलाकारांनी 'कला उत्सव' हातूंत नाच, गीतां, अभिनय, भेसवण, एकोडें विवीध कार्यावळी सादर केल्यो. भेसवण वैशाली रेवोडकार (रमाबाय), आहाना राया परवार (डॉ. आंबेडकर), परेश परवार (अभिनय), वेदिका रुपेश धावरे (नाच) जाल्यार भीम गीताचेर जान्हवी शिंदे, वैशाली रेवोडकार आनी वेदिका धावरे हांणी नाच सादर केलो.

कार्यावळीचें सुत्रसंचालन नारायण खोर्बुंकार हांणी केलें. ह्या वेळार देणगी कुपनाचो निकाल बाबलो आगरवाडेंकार, सतीश कोरागांवकार, सखाराम कोरागांवकार, परेश परवार, अशोक परवार, चंद्रकांत कोरागांवकार हांणी जाहीर केलो. निमाणें सरचिटणीस अशोक खाजनेकार हांणी उपकार मानले.

## सांखळे शेनवारा भारतीय शास्त्रीय संगिताचेर कार्यशाळा

■ भांगरभूंय । प्रतिनिधी

**केरी-सत्तरी:** सम्राट क्लब आंतराष्ट्रीय राज्य 1 आनी यजमान सम्राट क्लब केरी सत्तरी वतीन शेनवार ता. 25 जून 2022 दिसा सांजच्या 4 ते 7.30 मजगतीं भारतीय शास्त्रीय संगीताचेर कार्यशाळा आयोजीत केल्या. ही कार्यशाळा सांखळे हांगा शिवस्मृती खेडेकर सभाघरांत जातली.

कार्यशाळेंत मुंबय हांगचे नामनेचे गायक डॉ. अतिंद्र सरवाडीकर हांचें मार्गदर्शन करतले.

डॉ. अतींद्र सरवाडीकर हे एक बरे गायक कलाकार जावन आसा.

प्रत्यक्षांत माचयेर कार्यावळी सादर करपा वांगडाच ते संगीत रचणूच, लेखक, काव्य, संशोधकूय म्हणून

फामाद आसात. ते पेटी वादक पद्मविभूषण डॉ. प्रभा अत्रे हांचे शिश्य. राष्ट्रीय आनी आंतराष्ट्रीय पांवड्यार तांकां खूबशे पुरस्कार फावो जाल्यात.

डॉ.अतींद्र सरवडिकर हे गायन सादरीकरण, रियाज पद्दत, मायक पळोवप, राग बंदिश गायन, स्वताच्या आवाजाची तांक वळखप, स्टुडिओ रेकॉर्डिंग खातीर तयारी, तशेंच गितांची तयारी अश्या खुबश्या विशयाचेर ते मार्गदर्शन करतले.

कार्यशाळेंत वांटेकार जावपा खातीर सुवातो मर्यादीत आसात. पयलीं नांव नोंद करप्याक पयलो प्रवेश मेळटलो. नांव नोंद करपा खातीर 9145680521, 9552592840 चा 97649556763 ह्या क्रमांकांचेर संपर्क करचो.



पर्ये-सत्तरीच्या श्री भुमिका शिक्षण संस्थेंत करियर मार्गदर्शन कार्यशाळे वेळार हाजीर आशिल्ले प्रतापसिंह राणे, विजयादेवी राणे, मार्गदर्शक डॉ. सुंदर धुरी, डॉ.अरविंद हळदणकार, डॉ. चिन्मय घेसास, डॉ. नारायण परब, प्राचार्य यशवंत सावंत, उपप्राचार्य रावसाहेब राणे, मुख्याध्यापक दिवाकर पोसनायक.

## पर्ये-सत्तरी श्री भुमिका शिक्षण संस्थेंत जाले करियर मार्गदर्शन

■ भांगरभूंय । प्रतिनिधी

**केरी-सत्तरी:** पर्ये सत्तरी हांगचे श्री भुमिका शिक्षण संस्थेंत सत्तरी सुविधा संघा वतीन धावी आनी बारावेच्या विद्यार्थ्यां खातीर करिअर समुपदेशन मार्गदर्शन कार्यावळ जाली.

कार्यावळीचे सुरवातेक भुमिका हायस्कुलाचे शिक्षक संजय गांवस हांणी हाजीर आशिल्ल्या मानेस्तांची वळख करून दिली. उपरांत मानेस्तांक फुलां भेटोवन येवकार दिलो. हे कायवळी खाला सत्तरी सुविधा संघा वतीन मुखेल सोयरे म्हणून गोंय विद्यापीठाच्या

रसायनशास्त्र विभागाचे प्राध्यापक डॉ. सुंदर धुरी, समाजशात्र विभागाचे प्राध्यापक डॉ. अरविंद हळदणकार, मराठी विभागाचे प्राध्यापक डॉ. चिन्मय घेसास आनी वाणिज्य विभागाचे प्राध्यापक डॉ. नारायण परब हांजीर आशिल्ले.

हाजीर आशिल्ल्या मानेस्तांनी आपल्या मळावेल्या विवीध शिक्षणीक संदी विशीं धावी आनी बारावेच्या विद्यार्थ्यांक मार्गदर्शन केलें.

समारोप कार्यावळीक भूमिका शिक्षण संस्थेचे अध्यक्ष प्रतापसिंह राणे, भुमिका हायस्कुलाची अध्यक्ष विजयादेवी राणे,



आंतरराष्ट्रीय योग दिसा निमतान आयोजीत कार्यावळीचें दिवली पेटोवन उक्तावण करतना राज्यपाल पी. एस. श्रीधरन पिल्लई.

## योग ही भारतान संवसाराक दिल्ली भेट: राज्यपाल राजभवनाच्या दरबार हॉलांत मनयलो आंतरराष्ट्रीय योग दीस

■ भांगरभूंय । डीआयपी

**पणजी:** योग आनी नमस्ते ही संकल्पना संवसारान आपणायल्या आनी योग ही भारतान संवसाराक दिल्ली भेट, अशें राज्यपाल पी. एस. श्रीधरन पिल्लई हांणी सांगलें. ते योग दिसा निमतान राजभवनाच्या दरबार हॉलांत आयोजीत आंतरराष्ट्रीय योग

दीस कार्यावळींत उलयताले.

नमस्ते ही दुसऱ्या मनशाक आदरान येवकार दिवपाची भारतीय पद्दत आशिल्ल्यान हे परंपरेंतल्यान कृतज्ञताय दिसून येता. आतां ही भारतीय परंपरा सगळ्या संवसारांन आपणायल्या, अशें राज्यपालान सांगलें.

योग ह्या पुरातन शारिरीक, मानसीक

आनी आध्यात्मीक सराव पद्दतींतल्यान मनशाचो कुडीचो मिलाफ जावन भोंवतणच्या वातावरणा कडेन चेतना जागृत जाता, अशेंय राज्यपालान सांगलें.

म्हेश बकाल हांणी योग प्रात्यक्षिकां करपाक मार्गदर्शन केलें. निमाणें रामचंद्र नायक हांणी उपकार मानले.

## गोवा वेल्हाच्या पॉप्युलर हायस्कूलांत योग सप्तक सुरु

■ भांगरभूंय । खबरां मेज

**पणजी:** गोवा वेल्हाच्या पॉप्युलर इंग्लीश हायस्कुलांत योग सप्तक व्हडा उमेदीन सुरु जालें.

आयच्या काळांत योगाक खूब म्हत्व आसा. ह्या निमतान शाळेंत कार्यावळीक मुखेल सोयरी म्हणून डॉ. संघ्या भांडारी हाजीर आशिल्ली. तिचे वांगडी संगिता तिवारी, अंजू शुक्ला आनी पी. ए. बोरागावे ह्या वेळार हाजीर आशिल्लीं. डॉ. संघ्या भांडारी ही पॉप्युलर इंग्लीश हायस्कुलाची आदली विद्यार्थीनी, एम ई एस महाविद्यालय वास्को हांगची निवृत्त शिक्षिका आनी एक पतंजली योग शिक्षिका अशी तांची वळख आसा.

तांणी शाळेचे उदरगती खातीर ओम्हऱ्हेड प्रोजेक्टर शाळेक भेट दिला. डॉ. संघ्या भांडारी वांगडा आशिल्ले हेर वांगडीय योग गुरु आसात.

हे कार्यावळीक तशेंच शाळेचे कारभार चलोवपी मंडळांचे वांगडी, निवृत्त जाल्ले शिक्षक, पालक हाजीर आशिल्ले. सुरवातेक शाळेची मुख्याध्यापिका वंदिता लवंदे हांणी प्रास्तावीक उलोवप करून मानेस्तांची वळख केली. सुत्रसंचालन प्रिती फेर्नांडीस आनी दिलेश गडेकार हांणी केलें.



योग सप्तकाचें उक्तावण करतना डॉ. संघ्या भांडारी. वांगडा हेर मानेस्त.

मुखेल सोयरी तशेच जमिल्ल्या सगळ्या मानेस्तां हस्तुकीं दिवली पेटोवन कार्यावळीची सुरवात जाली. शाळेच्या गावपी पंगडान येवकार गीत गायलें. मुखेल सोयरी संघ्या भांडारी आनी हेर योग गुरूनी विद्यार्थ्यां खातीर योग वर्ग घेतलो. वेगवेगळ्यो कसरती आनी योग आसना तांणी विद्यार्थ्यांक तशेंच शिक्षकांक शिकयलीं. शाळेचो कारभार चलोवपी मंडळाच्या हस्तुकीं संघ्या भांडारी हांचो भोवमान केलो. गिरीजा परब आनी विजय हडकोणकार हांणी तयार

केल्ल्या पॉवरपॉयंट चेर शिल्या लाड हांणी उलोवप केलें. हें पावरपॉयंट शाळेंत घडपी दरेके कार्यावळीचो आढावो दिवपी आशिल्लें. उपरांत डॉ. संघ्या भांडारी हांणी आपले शाळेवले तशेंच कॉलेजांतले अणभव भुरग्यां मुखार मांडले.

जिणेंत मुखार सरप गरजेचें आनी योग करून जाण सारकी हो कानमंत्र तिणें भुरग्यांक शिकयलो. कार्यावळ जैतवंत करपाक शाळेचे सगळे शिक्षक आनी हेर कर्मचारी हांचो मोलाचो वांटो आसा. निमाणेकडेन दिपक एकावडे हांणी उपकाराचें उलोवप केलें.

## ढवळी भौशीक गणेशोत्सव मंडळाच्या अध्यक्षपदार वेदांगी ढवळीकार

■ भांगरभूंय । खबरां मेज

**पणजी:** ढवळी सार्वजनीक श्री गणेशोत्सव मंडळाची बसका गणेशोत्सव मंडळाच्या मंडपांत जाली. सुरवातेक हे बसकेक फाटल्या वर्साच्या खर्चाचो आढावो घेतलो. उपरांत 2022-23 वर्सा खातीर नवे समितीची निवड जाली. हे समितीच्या अध्यक्ष पदार वेदांगी ढवळीकार हाची निवड जाली. उणे पिरायेचेर ह्या मंडळाच्या अध्यक्षपदार पयलेच फावट बायल अध्यक्ष म्हणून ढवळीकार हाची नेमणूक जाली.

तशेंच ह्या मंडळाच्या उपाध्यक्ष पदार अनिल नायर, सचीव म्हणून अमीर कुंभार आनी भांडारी प्रार्थना कौशीक हांची निवड जाली. जाल्यार वांगडी सचीव आदित्य ढवळीकार आनी वांगडी भांडारी म्हणून अजय सावयकार हांची निवड जाली.

तशेंच हेर समिती म्हळ्यार देवकृत समितीचेर अध्यक्ष म्हणून देवराज उपाध्ये, उपाध्यक्ष वसंत सावयकार, सदानंद कोरडे, संजय घाटे, गोरिश हेंदे, विजेंद्र ढवळीकार, प्रिया ढवळीकार, अनघा उपाध्ये, वैशाली ढवळीकार, तमय ढवळी, दर्शन नायक, जिवन आनी सिद्धेश नायक हांची निवड जाली.

मंडप समितीचेर राजेंद्र मणेरिकार, मोनाल मणेरिकार, श्याम गावडे, रमेश सतरकार, राजेश सतरकार, शुभांगी कौशीक, सौमित्र बखले, मंजरी डेंडरे, अमेय नायक मुळे, नितेश घोणे, सार्धक धवळीकार, भार्गव बेंदरे, नेहाल नायक प्रणव घाटे आनी वेदिका बेहेरेची निवड जाली.

विसर्ज समितीचेर विनीत ढवळीकार, जीवन कुंभार, कपिल ढवळीकार, गणू नायक, गोकुळदास सतरकार, मोहनदार श. गावडे, अमोघ नायक मुळे, आदित्य ढवळीकार, प्रमय मिरिंगकार, नविन शशिभरन, अमरका कोणकार, निखील गांवकार आनी स्नेहा नायक मुळे हांची निवड जाली.



वेदांगी ढवळीकार



अनिल नायर



प्रार्थना कौशीक

निशी समितीचेर संकेत मुळे, कपील ढवळीकार, नारायण नावती, मयुर वेणेकार, अखिल वेंकार, सहना देशपांडे, सोहम घाटे, सौरभ बखले, प्रज्योत शिंदे, रोहन पैदरकर आनी प्रवण चिमुलकार हांची निवड जाली.

कार्यावळ समितीचेर अमोल ढवळीकार, अनुष्का ढवळीकार, पार्थ ढवळीकार, रिया कुंभार, शलाका घाटे, अविनाश नायक, राधा भाणकार, पुष्कर नावती आनी रिग्वेद देसायची निवड जाली. सल्लागार समितीचेर देवेंद्र ढवळीकार, दुर्गादास उपाध्ये, एम. व्ही. वेणेकार, माधव मणेरिकार, सदानंद कोर्डे, सोमनाथ कुंभार, नारायण नावती आनी डॉ. वल्लभ धारमोडकार हांची निवड जाली.













म्हत्वाचें थोडे भितर

**आर आश्विनाक कोरोना मुंबय:** भारताचो ऑफ स्पिनर आर आश्विनाक कोरोनाचो संसर्ग जाला. ताका लागून इंग्लंडा आड 1 जुलय पसून सुरू जावपी टेस्ट मॅच ताका चुकपाक शकता. आश्विनाक सध्या क्वारंटायन केला. सध्या ताचेर दोतोर लक्ष दवरून आसा. तो सध्या भारतांतूच आसा. हेर खेळगडे 16 जूनाक इंग्लंडाक वचपाक भायर सरिल्ले.

**टोकियो आतां मेरेनची म्हागी ऑलिम्पीक सर्त**  
**टोकियो:** कोरोना महामारीक लागून एक वर्सा उपरांत सुरू जावपी टोकियो खेळ आतां मेरेनची सगल्यांत म्हाग ऑलिम्पीक सर्त थारली. 2013त येजमानकी मेळिल्ल्या वेळार काडिल्ल्या अदमासा परस सुमार दोन पटीन खर्च जाला. टोकियो ऑलिम्पीक खेळां सर्तीचें आयोजन करपाक सुमार 1.42 ट्रिलीयन येन (सुमार 8.19 ट्रिलीयन रुपया) खर्च आयला. पोरू खेळाचें आयोजन केल्लें त्या वेळार एक डॉलर सुमार 110 येनाच्या बराबर आशिल्लो. जाल्यार पयर सोमारा तो 135 येनाच्या बराबर आशिल्लो. ज्या वेळार खेळ सुरू जाल्ले त्या वेळार सुमार 12 ट्रिलीयन रुपया खर्च जातलो असो अदमास आशिल्लो.

**रोनाल्डोच्या मोटारीक अपघात लिस्बन:** पुर्तुगालाचो स्टार स्ट्रायकर क्रिस्तियानो रोनाल्डोच्या बुगाटी केरॉन मोटारीक अपघात जालो. सोमारा सकाळीं स्पेनाच्या माजोर्का शारांत एका घरांत प्रवेश गेटी सुबार अपघाताची शिकार जाली. रोनाल्डोचो एक कर्मचारी मोटार चलयतालो. ताचें मोटारी वयलें नियंत्रण गेलें. पूण, कर्मचाऱ्याक कसलीच दुखापत जावंक ना. मोटारीचो अपघात जालो त्या वेळार रोनाल्डो तातूंत नाशिल्लो. मोटारीचें मोल 17 कोटी आसा.

# गोलकीपर सविता मुखेली

## बायलांची संवसारीक हॉकी सर्त: भारताचो पंगड वेंचलो

■ खबरां संस्था

**नवी दिल्ली:** बायलांचे संवसारीक हॉकी सर्ती खातीर भारताच्या पंगडाची काल घोशणा केली. 20 वांगड्यांच्या पंगडाचें फुडारपण राणी रामपालाचे गैरहजेरेंत सविता पुनिया करतली. जाल्यार दीप ग्रेस एक्का उप मुखेली आसतली. सर्तीचें आयोजन स्पेन आनी नॅदरलॅण्ड ह्या देशांनी जोड रितीन 1 जुलय ते 17 जुलय मेरेन केलां.

सदची मुखेली राणी रामपाल जखमी आशिल्ल्यान तिची निवड करूंक ना. राणी रामपालाच्याच फुडारपणाखाला भारताच्या बायलांच्या हॉकी पंगडान टोकियो ऑलिम्पिकांत खेळिल्ल्या सगल्या खेळगड्यांची निवड केल्या.



मेळयिल्ली. म्हत्वाचे सर्ती खातीर राणी नासप भारता खातीर खर धपको आसा. राणी रामपालाक सोडली जाल्यार टोकियो ऑलिम्पिकांत खेळिल्ल्या सगल्या खेळगड्यांची निवड केल्या.

भारताक ब गटांत इंग्लंड, न्युझिलॅण्ड आनी चीन ह्या पंगडां वांगडा दवरला. भारताची पयली मॅच इंग्लंड आड जातली. टोकियो ऑलिम्पिकांत कांसया पदका खातीर

जाल्ले मॅचींत भारताचो पंगड इंग्लंड आड हारिल्लो. भारत गटांतल्यो सगल्यो मॅची एमस्टेलवीनांत खेळटलो.

पंगड: (गोलकीपर) सविता (मुखेली), बिचू देवी खरीबामी, (डिफेंडर्स) दीप ग्रेस एक्का (उप मुखेली), गुरजोत कौर, निक्की प्रधान, उदिता, (मिडफिल्डर) निशा, सुशीला चानू पुखरामबम, मोनिका, नेहा, ज्योती, नवजोत कौर, सोनिका, सलिमा टेटे, (फॉरवर्ड) वंदना कडरिया, लालरेमिसियामी, नवनीत कौर, शर्मिला देवी, (राखीव खेळगडयो) अक्षता अवसो देकाले, संगीता कुमारी.

## मुंबय-मध्य प्रदेश हांचे मदीं आयच्यान फायनल

■ खबरां संस्था

**मुंबय:** आयच्यान बंगळुरूच्या एम चिन्नास्वामी स्टेडियमाचेर मुंबय आनी मध्य प्रदेश हांचे मदीं रणजी करंड सर्तीची फायनल सुरू जातली. मुंबय आपलें 42वें वस्तादपण जोडपाक इत्सुक आसतलो, जाल्यार मध्य प्रदेश 23 वर्साचो दुकळ सोपोवपाक मैदानांत देंवतलो. हाचे खेरीत अमोल मजुमदार आनी चंद्रकांत पंडीत ह्या दोन दिग्गज आदल्या रणजी खेळगड्यांची लेगीत प्रतिश्ठा पणाक लागल्या.

दोनूय पंगडांचेर नदर मारली जाल्यार मुंबय पंगडाक किताब जिखपाची चड संद आसा अशें जाणकारांक दिसता. सर्फराज खानान फक्त पांच मॅचींतल्यान 800 परस चड धांवड्यो करून आपलो खेळ



पुर्णपणान वेगळ्या पांवड्याचेर व्हेला. ताका यस्स्वी जयस्वाल बरे तेरेन साथ दिता. क्वॉटर फायनल आनी सेमी फायनल मेळून चार डावांनी तीन शेंकडे मारून धांवड्यांची आपली भूक स्पश्ट केल्या. पृथ्वी शॉ लेगीत धांवड्यो करपाक समर्थ आसा.

मुंबय बळिश्ट दिसलो तरी ताका तोंड दिवपाक मध्य प्रदेश समर्थ आसा.

मध्य प्रदेश हो हालींसारचो सगल्यांत सुदारीत पंगडांतलो एक आसा. चंद्रकांत पंडीताच्या मार्गदर्शनाखाला रणजी सर्त जिखपा खातीर लागपी शिस्त पंगडान आपणायल्या. व्यंकटेश अय्यर आनी आवेश खान हांचे गैरहजेरेंत लेगीत मध्य प्रदेशान फायनलींत सुवात मेळयली. ताका लागून मध्य प्रदेशाक उणो लेखपाची चूक मुंबय म्हाग पडुये.

### श्रीलंकेन वन डे माळ जिखली

■ खबरां संस्था

**कोलंबो:** येजमान श्रीलंका पंगडान चवथे वन डे मॅचींत ऑस्ट्रेलियेक चार धांवड्यांनी हारोवन पांच मॅचींनी माळ 3-1 परकान जिखलो. अजूक एक मॅच जावपाची बाकी आसा.

पयली बॅटिंग करतना श्रीलंकेन 49 ओव्हरांनी सगल्यो विकेटी वगडावन 258 धांवड्यो केल्यो. ताच्या चरीथ असलंकान 110 धांवड्यांची खेळी केली. ताचे खेरीत धनंजय डी सिल्वान 60 धांवड्यांचें योगदान दिलें. ह्या दोगांक सोडले जाल्यार हेर बॅट्समनांक व्हड खेळी करपाक जमली ना. ऑस्ट्रेलियेक जैता खातीर 259 धांवड्यांची मोख मेळिल्ली. ताचो फाटलव करतना ऑस्ट्रेलियेचो थारवीक अंतरान विकेटी पडत गेल्यो. ताका लागून ऑस्ट्रेलियेक चार धांवड्यो उण्यो पडल्यो.

# जोकोवीचाक पयले सिडींग विम्बल्डन: मेदवेदेवाचे गैरहाजेरीचो फायदो

■ खबरां संस्था

**विम्बल्डन:** नेवाक जोकोवीच आनी राफायल नादाल हांकां विम्बल्डनांत वळेंन पयलें आनी दुसरें सिडींग दिलां. ताका लागून हे दोगूय स्टार खेळगडे दादल्यांच्या एकोड्या गट इांच्या वेगळ्यावेगळ्या हाफांत खेळटले. रशियेचो दानील मेदवेदेव आनी जर्मनीचो एलेक्सॉंडर झेरेव हे अंदूचे विम्बल्डनांत खेळचे नात, ताका लागून जोकोवीचाक पयलें आनी नादालाक दुसरें सिडींग फावो जालें.

रशियेन युक्रेना आड झूज सुरू केल्ल्यान ऑल इंग्लंडान रशियेच्या आनी बेलारुसाच्या खेळगड्यांचेर



बंदी घाल्या. ताका लागून संवसारीक क्रमवारींत पयले सुवातेर आशिल्ल्य मेदवेदेवाक विम्बल्डनांत खेळपाक मेळचे ना. संवसारीक क्रमवारींत दुसरे सुवातेर आशिल्लो झेरेव जखमी आसा. मजगती, बायलांच्या एकोड्या

गटाच्या इांची लेगीत घोशणा केली. 23 ग्रॅण्ड स्लॅम किताब जिखपी सेरेना विलियम्साचो लेगीत हातूंत आस्पाव केला. पूण, तिका सिडींग दिवंक ना. विम्बल्डनाक सोमारच्यान सुरवात जातली.

## जॉय काकोडकार, नेत्रा सावयकार वस्ताद

■ भांगरभूंय । खेळां मेज

**पणजी:** चेन्नय जावपी 44वे बुदीबळ ऑलिम्पियाड जागुती निमतान आयोजीत केल्ले गोंय राज्य पांवड्या वयले 15 वर्सां पिराये सकयले शालेय बुदीबळ सर्तीच्या उक्त्या गटांत शारदा मंडिराच्या जॉय काकोडकारान जाल्यार चलयांच्या गटांत आल्मेदा हायस्कुलाचे नेत्रा सावयकार हिणें वस्तादपण जोडलें.

तिसवाडी तालुका चेंस असोसिएशनान गोंय बुदीबळ अस्थायी समिती, अखील भारतीय बुदीबळ म्हासंघ हांचे मान्यतायेन आनी कुजिरा-बांबोळेच्या डॉ. के.ब. हेडगेवार विद्यालयाच्या सहकार्यान सर्त आयोजीत केल्ली.

उक्त्या गटांत जॉयान णव फेरयांतल्यान आठ गूण मेळयले. जाल्यार नेत्रान जबरदस्त प्रदर्शन करतना सगल्या णवूय फेरयांनी जैत जोडलें. किंमस स्कुलाचे विद्यार्थी

एथन वाझ आनी एड्डीक वाझ ह्या भावांचे समान साडेसात गूण जाले. तांकां उक्त्या गटांत टायब्रेकरा उपरांत वळेंन दुसरी आनी तिसरी सुवात फावो जाली.

चलयांच्या गटांत केंद्रीय विद्यालयाची अस्मिता रे हिका दुसरी, मनोविकास हायस्कुलाची दिया सावळ हिका तिसरी सुवात फावो जाली.

उक्त्या गटांत व्हिक्शन बाळ्ळीकार, साईरुद्र नागवेंकार, अनिकेत एक्का, हर्ष नागवेंकार, हृदय मोरजकार, अथर्व नारायण, चैतन्य गांवकार, नवल सावंत, साईराज नावेंकार, ऋत्विंक रायकार, वेदांत आंगले, कविश बोरकार, लव्ह काकोडकार, अवनीश सावंत, सरस पोवार, सर्वांग पाडी, राघव लाड, अर्थ शेणवी कारापूर्कार, अर्विन आलबुकेर्क, अभैर प्रभू, शुभ बोरकार, श्रेयश हवाल हांकां वळेंन चवथी ती 25वी सुवात फावो जाली.

चलयांच्या गटांत आर्या दाभोळकार,

अलाना आंद्राद, श्रीया पाटील, वैष्णवी परब, आर्या दुबळे, वालंका फर्नांडीस, लिया सिल्वेरा, जेनिंसा सिकवेरा, सईजा देसाय, श्री घाणसेकार, पुट्टी भोसले, शुभा आचार्य, आरवी नायक, सय्यद म्हादिया, नव्या नावेंकार, श्रमा मोरुडकार, सिद्धी गावडे, साची गायक, रिंथिमा परब, जेसिना सिकवेरा, सिद्धी नायक आनी मैशा सय्यद हांकां वळेंन चवथी ती 25वी सुवात फावो जाली.

इनाम भेटवण सुवाळ्याक ग्रॅण्डमास्टर अनुराग म्हामल, डॉ. के.ब. हेडगेवार विद्यालयाचे मुख्याध्यापक विलास सतरकार, सर्त संचालक महेश कांदोळकार, बुदीबळ अस्थायी समितीचीं वांगडी अर्चना तेंडुलकार, तशेंच आशेश केणी, डॉ. सुशांत धुळापकार, सत्यवान हरमलकार, अॅड. तुकाराम शेठये, दत्ताराम पिंगे, अरविंद म्हामल, शिरीष दिवकार, आतिश आंगले, नंथिनी सारिपल्ली-म्हामल उपस्थीत आशिल्लीं.



**स्पोर्ट्स ऑथोरिटी ऑफ गोवा (सॅग) वतीन काल योग जागृताय कार्यावळ जाली. प्रशिक्षक, कर्मचाऱ्यांनी योग दिसा निमतान बांबोळेच्या अॅथलेटिक्स स्टेडियमांत योगासनां केलीं. सॅगच्या प्रशिक्षण विभागाचे संचालक ब्रुनो कुतिन्हो हांच्या फुडारपणा खाला योगगुरू सुरेश कुमार हांणी 80 जाणांक योग शिकयलो.**



## विद्यार्थ्यांनी क्रांतीविरांचे जिणेचें अध्ययन करचें: प्रा. उमेश नायक

■ भांगरभूंय । प्रतिनिधी

**म्हापशें:** पुर्तुगेजांचे दमनशाये खाला गोंयचे लोक भरडून वताले. तांच्या मनांत राष्ट्र भक्तीची कीट पेयोन क्रांतीची मशाल प्रज्वलीत करपी डॉ राम मोनेहर लोहिया ही एक अलोकिक व्यक्ती आशिल्ली अशें प्राचार्य उमेश नायक हांणी सांगलें. पीर्ण हांगच्या श्री शांतादुर्गा उच्च माध्यमीक विद्यालयांत गोंय क्रांती दीस कार्यावळींत ते उलयताले.

प्रा. दत्ता परब, रामचंद्र नायक देसाय माचयेर आशिल्ले. गोंयां सयत देशाक परकी राजवटींतल्यान

मुक्त करपा खातीर आपली जीण समर्पीत करपी क्रांतिवीराचे जिणेचें अध्ययन करपाचें आवाहन प्रा. नायक हांणी ह्या वेळार विद्यार्थ्यांक केलें.

क्रांतिवीर भगत सिंग हांच्या फोट्याक नायक हानी फुलां हार घातलो. नितीक हळर्णकार, कुसुम पिंग ह्या विद्यार्थ्यांनी गोंय क्रांती दिसा विशीं आपले विचार मांडले. कार्यवळीचें सूत्रसंचालन रामचंद्र नायक देसाय हांणी केलें आनी निमाणे उपकार मानले. विश्वास नायक आनी यशवंत साखळकारान कार्यावळ येसस्वी करपाचें काम केलें.

## शिवोले पावसान केली लोकजीण विस्कळीत

■ भांगरभूंय । प्रतिनिधी

**शिवोले:** नेटान पडिल्ल्या पावसान शिवोले वाठारांत जनजीण विस्कळीत केली. जायते कडेन रस्त्यां वयल्यान पावसाचें उदक व्हांवपाक लागलें. सकाळी पडिल्ल्या पावसाक लागून लोकांक बाजारांत तशेंच नुस्त्या मार्केटांत वचपाक मेळ्ळें ना. गटारांतलें उदक दुकानांनी येवपाचे प्रकार जाले. रायकार ज्वेलर्स



हांच्या दुकानांत उदक गेलें. शिवोले-मार्ना पंचायत मंडळान गटारं नितळ करूंक नाशिल्ल्या हो प्रकार घडलो असो आरोप संतोष रायकार हांणी केलो.



वाळपय हेडगेवार शाळेच्या

## पालक-शिक्षक संघ समित्यो

■ भांगरभूंय । प्रतिनिधी

**वाळपय:** वाळपयच्या हेडगेवार शिक्षण संस्थेच्या पालकांची बसका वाळपय हांगा कोणेकार हॉलांत जावून पूर्व प्राथमीक, प्राथमीक आनी माध्यमीक विभागाच्या पालक- शिक्षक संघाच्यो नव्यो समिती वेंचून काडल्यो. ह्या वेळार संस्थेच्या वेवस्थापन समितीचो अध्यक्ष डॉ अशोक आमशेकार आनी हेर पदाधिकारी तशेंच कुजिरा- बांबोळे हांगच्या हेडगेवार उच्च माध्यमीक विद्यालयाचो प्राचार्य दीपक

आमोणकार रहाजीर आशिल्लो. समिती फुडले भशेन आसात- पूर्व प्राथमीक विभाग- रुद्रेश मणेरकार- अध्यक्ष, आज्ञा सावयकार- सचीव, अमीत फातर्पेंकार- भांडारी. वांगडी- विष्णू च्यारी, निलिमा गांवस, डबो गांवस, प्रियांका चव्हाण. प्राथमीक विभाग- कृतीका चोर्लेकार- अध्यक्ष, प्रांजल च्यारी- सचीव, भूषण जोशी- भांडारी, वांगडी- विष्णू च्यारी, प्रियांक कुडणेकार, राजेंद्र कल्मिकसकार, विजय मराठे. माध्यमीक विभाग- रामा गांवस- अध्यक्ष,

आरती गावडे- सचीव, मेधा जोशी- भांडारी, वांगडी- लाडको कुडतरकार, रामचंद्र नायक, चंदन गांवस, अंकुश धुरी. बसकेक चडशे पालक हाजीर आशिल्ले. शिक्षिका आज्ञा सावयकार हिणे नव्या शिक्षणीक वर्सांत चालीक लावपा खातीर म्हत्वाच्यो सूचोवण्यो केल्यो. सदानंद मिशाल, दीपक आमोणकार हांणी पालकांक मार्गदर्शन केलें. पोरुंच्या पालक-शिक्षक संघाच्या वावराचो अहवाल शिक्षिका आरती गावडे हिणे सादर केलो.

## सांकवाळ पंचायतीच्या प्रभाग तिनांत उदरगतीचे प्रकल्प

■ भांगरभूंय । प्रतिनिधी

**कुट्टाळी:** गोंय क्रांती दिसा सांकवाळ पंचायत मंडळान सुमार 60 लाख रुपया खर्चाची फार्मीक लाब उदरगतीचे प्रकल्प वॉर्ड तिनात सुरू केलें. ह्या वेळार सरपंच गिरीश पिल्ले, वॉर्ड पंच वांगडी तुळशीदास नायक, हेर पंच वांगडी आनी थळावे शेतकार हाजीर आशिल्ले. गोंयांक मुक्ती मेळ्ळी आतां गोंयांत कृशी क्रांती जावपाची गरज आसा. ते खातीर हे

प्रकल्प सुरू केल्यात अशी म्हायती पिल्ले हांणी पत्रकारां कडेन उलयतना दिली.

सुध्या एक वॉर्डांत हे प्रकल्प सुरू केल्यात. फुडल्या दिसांनी सगल्या वॉर्डांनी हें काम करतले. ह्या प्रकल्पांचो शेतकारांक तशेंच जाणी जमनी पडंग दवोरल्यात ताका परत शेतां लागवडी खाला हाडपाक मजत जातली अशे पिल्ले हांणी सांगले.

60 लाखांच्या प्रकल्पात राखणे वण्ट बांदपाचो आसपाव आसा.

आमच्या पूर्वजांचो शेती वेवसाय आमी फुडें व्हरपाक जाय. दोन शेतां सरभोंवतणी राखणे वटींचें बांदकाम करतले. ही शेतां पडंग आसात तातूंत आतां पीक घेवपाचें काम परत सुरू करतले अशें तुळशीदास नायक हांणी सांगलें. हेर शेतांनी खारें उदक रिगचें न्हय हे खातीर राखणे वंटी बांदपाचें काम पंचायती वतीन हातांत घेतले. पंचायत वाठारांतले रस्ते रुंद करपाचेंय काम करतले अशी म्हायती तांणे दिली.

## खणींची पावणी ऑक्टोबर मेरेन

■ भांगरभूंय प्रतिनिधी

**पणजी :** सरकारान खणींच्या पावणेची प्रक्रिया सुरू केल्या. ऑक्टोबर मेरेन खणींच्या पावणेची प्रक्रिया पुराय जातली, अशें मुख्यमंत्री डॉ. प्रमोद सावंत हांणी सांगलें. तांणी खण खात्याच्या अधिकाऱ्यांची बसका

घेतली. खण लिजांची पावणी करपा खातीर लीज वाठार खाली करपाच्यो नोटिसो खण खात्यान कंपनींक धाडिल्ल्यो. ते प्रमाण सगल्या खण कंपनींनी लिजांतली मशिनरी काडून व्हेल्या. खण खात्याचे नोटिशेक कंपनींनी आक्यान दिलां, पूण खंडपिठान अंतरीम स्थगिती

दिवंक ना. हाका लागून लिजांची पावणी करपाची प्रक्रिया सुरू आसा. मुख्यमंत्री डॉ. प्रमोद सावंत हांणी मंगळारा बसका घेवन कामाचो नियाळ घेतलो. ऑक्टोबर मेरेन पावणेची प्रक्रिया पुराय जावन खणी सुरू जातल्यो, अशें मुख्यमंत्र्यांन सांगलां.

## शिक्षा व्हिजना वतीन साळांतल्या शेतकारांक सारें, बियाणें वांटप

■ भांगरभूंय । प्रतिनिधी

**दिवचल:** कृशी खात्याच्या एवजण्यांचो लाब घेवपा खातीर शेतकारांनी कृशी कार्ड करून घेवंचें. शेतकार सक्षम जाल्यार देश सक्षम उरता हें पटल्ल्यान कृशी मळाचें म्हत्व वाडलां. देशाचे अर्थीक उदरगती जावपा खातीर कृशी बगर तरणेपाय ना अशें दिवचलचे आमदार डॉ चंद्रकांत शेटये हांणी सांगलें.

साळ हांगा शिक्षा व्हिजना वतीन साळ वाठारांतल्या शेतकारांक



शिक्षा व्हिजन वतीन शेतकारांक साऱ्या पोतीं दितना आमदार डॉ चंद्रकांत शेटये, वांगडा दिलीप धारगळकार आनी हेर

फुकट सारे आनी बियाणे वांटपाचे कार्यवळींत ते उलयताले. आमदार शेटये शिक्षा व्हिजनाचो अध्यक्ष आसा. हे सेवा भावी संस्थेन पावसाळी पिका खातीर शेतकारांक सारें दिलां.

शिक्षा व्हिजन संस्था विद्यार्थ्यांचो अडचणी सुटाय्यो करपाक तशेंच तांकां शिक्षणा वरवीं फुडें हाडपाक फाटबळ दिला. सध्या आमी शेतकारांक ताचे लागवडी वरवीं बरें पीक मेळचे हे खातीर सारें आनी बियाणे वांटप उपक्रम चालीक लायला अशें डॉ शेटये

हांणी सांगलें. ह्या वेळार अभियंतो रवळू शेटये, शिक्षा व्हिजनाचो सचीव दिलीप धारगळकार, जिल्हो पंचायत वांगडी प्रदीप रेवोडकार, शांभा घुरे, साजरो घाडी, पवन राणे, निवृत्त सरकारी अधिकारी अक्भूत नायक संजय शेटये हाजीर आशिल्ले. साळ हांगच्या 250 परस चड शेतकारांक मानेस्तांचे हस्तुती सारें आनी बियाणे हांचें वितरण केलें.

निमाणे शेतकार बावी राऊत हांणी सगल्यांचे उपकार मानले.

**Novelty CINEMA**

Watch Movies From Monday to Thursday @ Rs100 flat n

**777 Charlie (Hindi) UA**

10:00am, 1:00pm, 4:00pm, 7:00pm & 10:15pm

FOR MORE UPDATES 0832-2312118 +91 95031 75052



लोकभारत लोकचो आवाज

# भांगरभूंय

To get the **Free PDF** copy of  
**भांगरभूंय** on whatsapp daily



Click here and join our  
official Whatapp Group.

 log on to [Bhaangarbhuin.com](http://Bhaangarbhuin.com)  [@Bhaangarbhuin](https://twitter.com/Bhaangarbhuin)

 [Facebook.com/Bhaangarbhuin](https://Facebook.com/Bhaangarbhuin)